

ஓம் நமோ பகவதே ஸ்ரீராமாய

16. வைத்த பத்து

(ஆசிரியவிருத்தம்)

*பண்: திருநேரிசை (நவ்ரோஸ்)

திருச்சிற்றம்பலம்

*கங்கையைச் சடையுள் வைத்தார்—என்னும் ஐயாற்றுத் தேவாரப் பண்.

Devaram

திருவையாறு (Appar)

கங்கையைச் சடையுள் வைத்தார் கதிர்ப்பொறி யரவும் வைத்தார்
திங்களைத் திகழ வைத்தார் திசைதிசை தொழவும் வைத்தார்
மங்கையைப் பாகம் வைத்தார் மான்மறி மழவும் வைத்தார்
அங்கையு ளனலும் வைத்தார் ஐயனை யாற னாரே.

சுவாமிகள் கயிலையாத்திரையின் போது சிவனருளால் , பனிவரைப் பொய்கையில்
மூழ்கித் திருவையாற்றில் ஓர் வாவி மீது தோன்றி வந்து , உலகெலாம் வியப்ப
எழுந்து கரையில் ஏறித் திருவருட் பெருமையையுணர்ந்து , கண்ணீர் வாவியிற்
படிந் தெழும்படியராய் எல்லாம் சிவமயமாம் காட்சி பெற்றுத் தரிசனம் புரிந்து ,
அந்த ஆனந்தக் கடலைக் கண்ணாலும் முகந்துகொண்டு வணங்கிப் பாடியருளிய
பலவற்றுள் ஒன்று இத் திருப்பதிகம் .

Ramana Sannidhi Murai

107. உண்ணிலாம் உயிரும் வைத்தார்
உயிரொடும் உணர்வு வைத்தார்
கண்ணிலே காட்சி வைத்தார்
கருத்தொடு கரணம் வைத்தார்
மண்ணிலே மாட்சி வைத்தார்
மருளுவார்க்கு அருளும் வைத்தார்
விண்ணிலே விளக்கம் வைத்த
வேங்கட விகர்த னாரே. 1
108. வானிலே கலப்பு வைத்தார்
வாசநன் மலரில் வைத்தார்
பானலாங் கண்ணி பாலே
பரிவுடைப் பார்வை வைத்தார்
ஆனிலே அஞ்சு வைத்தார்
அஞ்சுவார்க்கு அருளும் வைத்தார்
வேனலான் விளியச் செற்ற
வேங்கட வெங்க னாரே. 2
109. கருவிலே கனத்தை வைத்தார்
கனவிலு நனவு வைத்தார்
உருவிலே அருவை வைத்தார்
ஒழிவிலே ஒடுக்கம் வைத்தார்
திருவிலே திறலை வைத்தார்
தியங்குவார்க்கு அருளும் வைத்தார்
வெருவிலா விமல ரான
வேங்கட விபுல னாரே. 3
110. குளத்திலே நயனம் வைத்தார்
குலத்திலே நலத்தை வைத்தார்
களத்திலே கடுவை வைத்தார்
கலப்பிலே அமுதம் வைத்தார்
உளத்திலே உறுதி வைத்தார்
உருகுவார்க்கு அருளும் வைத்தார்
விளத்திலே வேட்கை வைத்த
வேங்கட வேணியாரே. 4
111. செய்களைத் திருந்த வைத்தார்
சிந்தையைச் செறிய வைத்தார்
மொய்களை அகழ வைத்தார்
மோனத்தைப் பயில வைத்தார்
பொய்களைப் புலம்ப வைத்தார்
போற்றுவார்க்கு அருளும் வைத்தார்
மெய்யினை மேவ வைத்த
வேங்கட மெய்ய னாரே. 5

112. தாயுளே அன்பு வைத்தார்
 தந்தையுள் அறிவு வைத்தார்
 தீயுளே புனலை வைத்தார்
 தீம்பரைத் தேம்ப வைத்தார்
 வாயுளே வாய்மை வைத்தார்
 வாழ்த்துவார்க்கு அருளும் வைத்தார்
 வேயுளே முத்தம் வைத்த
 வேங்கட முத்த னாரே. 6

113. நீதத்தை நிகழ வைத்தார்
 நெஞ்சிலே நேயம் வைத்தார்
 ஏதத்தை அகல வைத்தார்
 என்பு நெக்கு உருக வைத்தார்
 பாதத்தைப் பரவ வைத்தார்
 பரவுவார்க்கு அருளும் வைத்தார்
 வேதத்தை விளம்ப வைத்த
 வேங்கட வேத னாரே. 7

114. நாட்டிலே நரரை வைத்தார்
 நட்பிலே வாழ்வை வைத்தார்
 கேட்டிலே ஆக்கம் வைத்தார்
 கிழமையில் பழமை வைத்தார்
 பாட்டிலே பண்ணை வைத்தார்
 பாடுவார்க்கு அருளும் வைத்தார்
 வீட்டிலே இன்பம் வைத்த
 வேங்கட விசிட்ட னாரே. 8

115. கோணவான் பிறைமேல் வைத்தார்
 கோளரா முடிமேல் வைத்தார்
 நாணை வாசுகியில் வைத்தார்
 நாட்டத்தைப் புரத்தில் வைத்தார்
 ஆணையைக் கூற்றில் வைத்தார்
 அடைந்தவர்க்கு அருளும் வைத்தார்
 வீணையை மிடற்றில் வைத்த
 வேங்கட விநோத னாரே. 9

116. சேரநல் இனங்கள் வைத்தார்
 செய்யத்தஞ் சேவை வைத்தார்
 தேரமெய்தஞ் ஞானம் வைத்தார்
 தேக்க ஆனந்தம் வைத்தார்
 வாரம் என்சொல்லில் வைத்தார்
 வழுத்துவார்க்கு அருளும் வைத்தார்
 வீரம் எட்டுரில் வைத்த
 வேங்கட வீர னாரே. 10

விளத்திலே - துறவிலே
வேய் - மூங்கில்
வேனலான் - மன்மதன்
நாண் - வில்லின் நாண்கயிறு